

حضرت مولانا عبدالرحیم بستویؒ استاد دارالعلوم دیوبند کی رحلت!

مولانا عبدالرؤف غزنوی (۱۹۳۳-۱۳۵۳ھ = ۱۹۱۵-۲۰۱۵ء)

سابق استاذ: دارالعلوم دیوبند اٹلیا، حال استاذ: جامعہ علوم اسلامیہ علامہ بنوری تاؤن

روال پندرہ ہویں صدی ہجری کی ابتداء میں اللہ تعالیٰ نے احرقر کو دارالعلوم دیوبند پہنچنے اور تعلیمی سال ۱۴۰۲ھ کو دورہ حدیث میں داخلہ لینے کی سعادت سے نوازا۔ اُسی سال حضرت مولانا عبد الرحیم صاحب بستویؒ کو جو جنوبی ہند کے کسی مدرسہ میں صدر المدرسین کی حیثیت سے خدمت انجام دے رہے تھے۔ دارالعلوم بلا یا گیا اور پڑھانے کے لیے ان کو درجات متواتر تک کی کتابیں دی گئیں۔ احرقر چونکہ دورہ حدیث کا طالب علم تھا، اس لیے حضرت مولانا عبدالرحیم صاحبؒ سے پڑھنے کا موقع تو نہ مل سکا جس سے ان کے طرز تدریس، افہام و تفہیم اور مزاج کا براہ راست اور فوری طور پر کچھ نہ کچھ اندازہ ہو جاتا، البتہ ان کی تشریف آوری کے کچھ ہی عرصہ بعد ایک دفعہ (غالباً شب جمعہ کو) طلبہ کے لیے ان کے اصلاحی بیان کا انتظام کیا گیا تھا، جس میں احرقر بھی حاضر ہو گیا تھا، اور یہ پہلا ہی موقع تھا کہ ان کو قریب سے دیکھنے اور ان کی علمی اور اصلاحی باتیں سننے کی سعادت نصیب ہوئی۔

مولانا نے اپنے بیان میں دل نشین اور عام فہم انداز میں علمی اور اصلاحی باتیں بھی کہیں اور چند آئیوں کی تفسیر کرتے ہوئے باریکیاں بھی خوب بیان کیں۔ ان کے اس بیان سے اندازہ ہوا کہ وہ ایک کامیاب مدرس ہونے کے ساتھ ساتھ ایک بامہارت و کنکریس اور افہام و تفہیم پر قدرت رکھنے والے مقرر رہی ہیں، اور طلبہ کے ساتھ شفقت و ہمدردی کا ولہ بھی ان کے مزاج کا حصہ ہے۔

رفتہ رفتہ طلبہ میں ان کی صلاحیت اور بالخصوص فن تفسیر و معقولات کے میدان میں ان کی مہارت، میدان خطابت میں ان کی ہنرمندی اور افہام و تفہیم پر ان کی مقدرت کا چچہ ہونے لگا اور یہ بھی معلوم ہوا کہ موصوف ایک کہنہ مشق مدرس اور کامیاب مقرر ہیں اور دارالعلوم سے فراغت کے بعد مختلف مدارس میں تدریس کی ذمہ داری انجام دیتے رہے ہیں، اور فن خطابت میں خداداد مہارت کے ذریعہ

عامتہ مسلمین کی اصلاح بھی فرماتے رہے ہیں، اور بالخصوص جنوبی ہند میں ان کا ایک اچھا خاصاً بر احتجاج احباب ہے، لیکن انہوں نے اپنی مادر علمی کی آواز پر لبیک کہتے ہوئے ایک معمولی مشاہرہ پر اس کی خدمت کو ترجیح دی اور جنوبی ہند کو خیر باد کہا۔ ان تمام بالقویں سے یہ امید پختہ ہوئی کہ ان شاء اللہ! مولانا کے ورود مسعود سے مادر علمی کو فائدہ ہوگا۔

حضرت مولانا کی دس سالہ رفاقت اور قریب سے دیکھنے کے موقع

دورہ حدیث سے فارغ ہونے کے بعد اگلے تعلیمی سال ۱۴۰۲ھ کو حضرت نے اپنی مادر علمی کے شعبہ افتاء (تخصص فی الفقہ) میں داخلہ لیا، جس کا دورانیہ ایک سال تھا۔ ارادہ یہ تھا کہ اگلے سال اپنے آبائی علاقہ جا کر اللہ تعالیٰ کی توفیق سے دین کی خدمت کرنے اور اپنی مادر علمی کی آواز کو اپنے لوگوں تک پہنچانے کی کوشش کروں گا، بہ عبارت دیگر! شعبہ افتاء (تخصص فی الفقہ) میں داخلہ سورہ توبہ کی آیت نمبر: ۱۲۲ کے اس جملہ پر عمل کرنے کی کوشش تھی ”لِيَتَفَقَّهُوا فِي الدِّينِ“ (تاکہ وہ دین میں سمجھ پیدا کریں) اور اگلے سال کے لیے مذکورہ آیت کے دوسرے جملہ ”وَلَيُنذِرُوا قَوْمَهُمْ إِذَا رَجَعُوا إِلَيْهِمْ“ (اور جب اپنے لوگوں کے پاس لوٹ کر آئیں تو ان کو آگاہ کریں) پر عمل کرنے کا ارادہ تھا، لیکن قدرت کو کچھ اور منظور تھا! اور وہ یہ کہ چونکہ دور افتادہ پہاڑی علاقہ سے آنے والا ایک نادیدہ طالب علم صرف دوسال کے اندر دارالعلوم دیوبند کے علمی، عملی اور تربیتی میدان سے ایک معمولی مناسبت کے علاوہ کوئی خاطرخواہ استفادہ اور دیوبندیت میں پختگی حاصل نہیں کر سکتا اور اگر غور کیا جائے تو مادرِ تسلیمی بھی اگرچہ ”حولین کاملین“ (دو مکمل سال) کے بعد اپنے جگر کوشش کو دو دھپر پلانا بند کر دیتی ہے، تاہم اس کو اپنی گود سے جدا نہیں کرتی اور نہ ہی اس کی تربیت کو موقوف کر دیتی ہے، بلکہ صحیح معنوں میں تو اس کے بعد ہی اس کی تربیت شروع ہوتی ہے، لہذا! قدرت نے یہی چاہا کہ یہ حقیر طالب علم ابھی اپنی مادر علمی کی گود سے جدا نہ ہو، بلکہ اپنے اساتذہ کرام و مشائخ عظام کی زیر سر پرستی احاطہ دارالعلوم میں تدریس کا سلسلہ شروع کر دے جو درحقیقت سیکھنے اور تربیت حاصل کرنے کا ایک نیا راستہ ہوگا۔

قدرت ایزدی کے اسی فیصلہ کے مطابق سال ۱۴۰۳ھ کو مدرس کی حیثیت سے دارالعلوم دیوبند میں احقر کا تقرر ہوا اور ماہ ربیع الاول ۱۴۰۳ھ کو تدریس کا آغاز بھی کر دیا۔ دارالعلوم دیوبند کی مسجد (مسجد قدیم) میں امامت و خطابت کی ذمہ داری بھی دورہ حدیث کے سال سے اپنے بڑوں کے حکم پر احقر نجام دے رہا تھا۔ تدریس و امامت و خطابت کا یہ سلسلہ تقریباً دس سال تک جاری رہا، اس دوران دارالعلوم کے اساتذہ کرام و مشائخ عظام سے استفادہ کرنے، مسلکِ دارالعلوم کو سمجھنے، اساتذہ کرام کی عادات کریمہ اور خصالِ حمیدہ سے واقف ہونے اور ان کے آپس میں قائم خوشنگوار و مخلصانہ تعاقبات کو قریب سے دیکھنے اور مہمانان رسول ﷺ (طلبه عزیز) کے ساتھ ان کی بے پناہ شفقت اور ان کی تربیت

کے طریقہ کار کو ملاحظہ کرنے کا ایک بابرکت موقع نصیب ہوا۔

دارالعلوم دیوبند کے دس سالہ زمانہ تدریس میں احقر نے اپنے ذہن میں دارالعلوم کے احاطہ میں موجود اساتذہ کرام کو ان کی عمر، علمی مراتب اور احقر کی ان سے وابستگی و تعلق کی نوعیت کے پیش نظر تین طبقات پر تقسیم کر دیا تھا۔

پہلا طبقہ ان اساتذہ کرام کا تھا جن کے سامنے احقر نے زانوئے ادب و شاگردی تکرید یا تھا اور انہوں نے احقر کو پڑھایا تھا اور تربیت بھی فرمائی تھی، جیسے حضرت مرشدی و استاذی مفتی محمود حسن گنگوہی صاحب صدر مفتی قدس سرہ، حضرت الاستاذ مولانا معراج الحق صاحب صدر المدرسین عَلِيٰ عَلِيٰ عَلِيٰ، حضرت الاستاذ مولانا نصیر احمد خان صاحب شیخ الحدیث عَلِيٰ عَلِيٰ عَلِيٰ، حضرت الاستاذ مولانا مفتی سعید احمد صاحب پالن پوری موجودہ شیخ الحدیث و صدر المدرسین دامت برکاتہم، حضرت الاستاذ مولانا ریاست علی صاحب بجھوری استاد حدیث و سابق ناظم تعلیمات زید مجدد، اور حضرت الاستاذ مولانا قمر الدین احمد صاحب گورکپوری استاد حدیث مدظلہم۔ ان حضرات کے ساتھ احقر کا تعلق نیازمندانہ رہا اور ان کی تعظیم و احترام اپنی سعادت و کامیابی کا اہم ذریعہ سمجھتا رہا اور ان سے استفادہ تدریس کے زمانہ میں بھی جاری رہا، بلکہ ان میں سے جو لقید حیات ہیں (اللہ تعالیٰ ان کی زندگیوں میں برکت عطا فرمائے) ان سے آج تک بذریعہ فون یا خط و کتابت مسلسل رابطہ اور استفادہ کا سلسلہ قائم ہے، وَلَّهُ الْحَمْدُ۔

دوسرے طبقہ ان اساتذہ کرام کا تھا جن سے احقر کو پڑھنے کی سعادت تو میسر نہیں ہو سکی تھی، البتہ علمی مقام میں ان کی برتری، استعداد و صلاحیت میں فوقیت اور عمر و تجربہ میں ان کی سبقت کی بنیاد پر احقر ان کو بھی اپنے اساتذہ کا درجہ دیتا تھا اور ان کے ساتھ ادب و احترام سے پیش آنا اور ان کی صلاحیتوں اور تجربات سے فائدہ اٹھانا اپنے لیے سعادت سمجھتا تھا۔ اس طبقہ میں حضرت مولانا وید الزمان صاحب کیرانوی، حضرت مولانا سید ارشد مدنی صاحب مدظلہم، حضرت مولانا عبد الحق صاحب عظیمی مدظلہم اور حضرت مولانا نعمت اللہ صاحب عظیمی مدظلہم جیسے حضرات تھے۔

تیسرا طبقہ ان حضرات اساتذہ کا تھا جو تقریباً یہم عمر یا کچھ ہی بڑے تھے اور دارالعلوم میں ہم سب کی تقریباً ایک ہی ساتھ یا کچھ آگے پیچھے ہوئی تھیں۔ ان کے ساتھ احقر کا تعلق دوستانہ اور بے تکلفانہ تھا، چنانچہ فارغ اوقات میں ملاقات تین بھی ہوتی تھیں اور دعوتوں کا تبادلہ بھی، کبھی عصر کے بعد چہل قدمی کے لیے ایک ہی ساتھ نکلنے کا سلسلہ بھی رہتا اور تہذیب کے دائرہ میں رہتے ہوئے ظرافت و خوش طبعی، بنسی مذاق اور ساتھ علمی مباحثہ کا سلسلہ بھی جاری رہتا۔ اس طبقہ میں برادر مکرم جناب مولانا عبدالغافل صاحب سنبھلی موجودہ نائب مفتی، جناب مولانا محمد نسیم صاحب بارہ بیکوی، جناب مولانا شوکت علی صاحب بستوی جیسے دوست و احباب تھے۔

حضرت مولانا عبد الرجیم صاحب بستوی قدس سرہ اپنی عمر و تجربہ کی سبقت اور استعداد و

صلاحیت کی برتری کی بنا پر ہماری نظروں میں مذکورہ بالا دوسرے طبقہ کے اساتذہ کرام میں شامل اور قابل احترام تھے، لیکن ان کی تواضع و خوش اخلاقی کا یہ عالم تھا کہ انہوں نے ہمارے ساتھ ایک مخصوص اور بے تکف دوست جیسا معاملہ رکھا اور ہمارے ساتھ سے طبقہ کے ایک رکن رکین بلکہ فردِ کامل بن گئے اور ہماری ملاقاتوں، دعوتوں، پر لطف مجالس اور علمی مذاکروں میں مرکزی کردار ادا ہی کا رہا اور ان کی موجودگی میں ہماری مجلسیں امام ابن شہاب زہری رض کی روایت کردہ مرسل حدیث ”رَوَ حَوْالَ الْقُلُوبَ سَاعَةً وَسَا عَةً“، (رواہ ابو داؤد فی المراسیل رقم الحدیث: ۲۲) یعنی ”اپنے قلوب کو گھڑی گھڑی راحت پہنچاؤ“ پر عمل کرنے کا بہترین منظر پیش کر رہی ہوتی تھیں۔ یہ سلسلہ تقریب اوس سال تک جاری رہا، اس دوران احتقر نے حضرت مولانا عبد الرحیم بستوی رحمۃ اللہ علیہ کے جن امتیازی اوصاف کا قریب ہی سے مشاہدہ کیا، ان میں سے چند اوصاف اختصار کے ساتھ درج کیے جا رہے ہیں:

خوش اخلاقی و خندہ روئی

حضرت مولانا عبد الرحیم صاحب بستوی رحمۃ اللہ علیہ ایک انسیت شاعر، خوش اخلاقی اور مانوس کر لینے والے عالم دین تھے، وہ ہر ملنے والے شخص کے ساتھ خندہ پیشانی سے پیش آتے تھے اور کسی پر اپنا علمی رب جمانے کی کوشش نہیں کرتے تھے۔ شاید یہی وجہ تھی کہ وہ بڑوں، چھپوں اور ہم عصر و سب کی نظروں میں یکساں مقبولیت، بلکہ محبوبیت کے حامل تھے۔ مولانا کے ساتھ دس سالہ رفاقت کے دوران مجھے یاد نہیں کہ انہوں نے کبھی اپنے قول یا فعل سے کسی کو کوئی دکھ یا گزند پہنچایا ہو، یا کسی کوشکایت کا موقع دیا ہو۔ امید ہے کہ نبی کریم صلی اللہ علیہ وسالہ وآلہ وسیرہ کے مندرجہ ذیل ارشاد کے مطابق انہوں نے اپنے نیک اخلاق کی وجہ سے اللہ تعالیٰ کے بیہاں بھی بلند مقام حاصل کر لیا ہوگا:

”عَنْ عَائِشَةَ قَالَتْ سَمِعْتُ رَسُولَ اللَّهِ صلی اللہ علیہ وسالہ وآلہ وسیرہ يَقُولُ إِنَّ الْمُؤْمِنَ لِيَدْرُكَ بِحَسْنِ خَلْقَهِ دَرْجَةٌ قَائِمٌ الْلَّيلَ وَصَائِمٌ النَّهَارَ“۔
(رواہ ابو داؤد)

ترجمہ: ”حضرت عائشہ صدیقہ رض سے روایت ہے کہ میں نے رسول اللہ صلی اللہ علیہ وسالہ وآلہ وسیرہ سے سنا، آپ صلی اللہ علیہ وسالہ وآلہ وسیرہ ارشاد فرمائے تھے کہ صاحب ایمان شخص اپنے اچھے اخلاق کے سبب ان لوگوں کا درجہ حاصل کر لیتا ہے جو رات بھر نمازیں پڑھتے ہوں اور دن کو ہمیشہ روزے رکھتے ہوں“۔

خیر خواہی و ہمدردی

مولانا بستوی صاحب رحمۃ اللہ علیہ کے امتیازی اوصاف میں سے ایک وصف خیر خواہی و ہمدردی کا بھی تھا۔ وہ امت مسلمہ کے ہر فرد اور بالخصوص اپنے جانے والوں اور ملنے والوں کے لیے اپنے دل میں لہمی محبت، مخاصانہ ہمدردی اور پیغمبر ﷺ کا جذبہ رکھتے تھے اور اپنے معاصرین کی ترقی و خوشحالی سے انہیں بڑی خوشی ہوتی تھی اور ان کو مبارکباد و دعاؤں سے نوازتے تھے۔ ایسا محسوس ہوتا تھا کہ مولانا کے قلب میں جمادی الاولی صلی اللہ علیہ وسالہ وآلہ وسیرہ ۱۴۳۷

بِسْمِ اللَّهِ الرَّحْمَنِ الرَّحِيمِ
 بِدِيْگوْتِين آدمیوں کو محروم کرتا ہے: اول اپنے آپ کو دوم جس کی برائی کرتا ہے اور سوم جو اس کی برائی سنتا ہے۔ (حضرت عثَانَ بنُ عَفَّانَ رضي الله عنه)

اُس باطنی بیماری کا کوئی خانہ نہیں، جس کے اثرات سے عوام کو تو چھوڑ دیئے خواص بھی بمشکل بچتے ہیں اور وہ بیماری خطرناک اس حد تک ہے کہ نبی ﷺ کے فرمان کے مطابق انسان کے نیک اعمال کو تباہ و غارت کر دیتی ہے۔ اور اُس کا ایک دوسرا خطرناک پہلو یہ بھی ہے کہ چونکہ وہ چھپی ہوتی ہوتی ہے، اس لیے اس میں بتلا شخص کی اصلاح بھی مشکل ہوتی ہے اور وہ جرأت کے ساتھ اس بیماری سے لاعلائقی کا اعلان کرتا ہے۔ یہ الگ بات ہے کہ اس کا روایہ، اس کے چہرے کی علامات اور اس کا طرز عمل اس پوشیدہ بیماری کی موجودگی کی خبر دیتا ہو۔ مولانا بستوی صاحبؒ نے اللہ کی توفیق سے اس بیماری سے اپنے آپ کو محفوظ کر لیا تھا اور وہ اپنی نیکیوں کو اس کے حوالہ کرنے کے ہرگز روادار نہ تھے۔ اس باطنی بیماری کا نام حسد ہے، جس سے نبی کریم ﷺ نے اپنی امت کو نجتنے کی تاکید فرمائی ہے، مندرجہ ذیل حدیث ملاحظہ ہو:

”عن أبي هريرة رضي الله عنه عن النبي صلى الله عليه وسلم قال: إياكم والحسد فإن الحسد يأكل الحسنات كما تأكل النار الحطب“ - (رواية أبو داود)

ترجمہ:.....”حضرت ابو ہریرہؓ سے روایت ہے کہ نبی کریم ﷺ نے ارشاد فرمایا: تم حسد سے بچو، اس لیے کہ حسد انسان کی نیکیوں کو اس طرح کھا جاتا ہے جس طرح آگ خشک لکڑی کو کھا جاتی ہے۔“

سخاوت و مهمنوی

حضرت مولانا عبد الرحیم صاحبؒ کے بلند اوصاف میں سے ایک وصف سخاوت و فیاضی کا بھی تھا۔ وہ کھلے دل سے اپنے دوست و احباب، عزیز طلباء اور ملنے والوں پر خرچ کرتے تھے۔ دارالعلوم دیوبند کی معمولی مگر باہر کرت تھواہ جب ان کو ملتی تو دوستوں کو جلیبیاں وغیرہ کھلانے بغیر انہیں چین نہیں آتا تھا۔ ان کا کمرہ نمبر ۱۱۶ جو مدنی گیٹ سے متصل جانب مشرق میں دار جدید کی دوسری منزل پر واقع تھا، دوست و احباب کی ملاقاتوں، دعوتوں اور پر لطف مجالس کا مرکز تھا۔ مولانا نے اپنی سخاوت و فیاضی اور خوش اخلاقی و شیریں کلامی کی وجہ سے ہر ملنے والے کو اپنا گرو یہ بنا لیا تھا اور ہر شخص ان سے محبت کرتا تھا، اور امید یہ ہے کہ نبی کریم ﷺ کی مندرجہ ذیل حدیث کے مطابق ان کو اللہ تعالیٰ اور جنت کا قرب بھی حاصل ہوگا اور دوزخ سے نجات و دوری نصیب ہوگی:

”عن أبي هريرة رضي الله عنه عن النبي صلى الله عليه وسلم قال: السخيُّ قريب من الله، قريب من الجنة، قريب من الناس، بعيد من النار والبخيل بعيد من الله، بعيد من الجنة، بعيد من الناس، قريب من النار، والجاهل السخيُّ أحب إلى الله من عابد بخيل“ - (رواية الترمذى)

تر جمہ: ”حضرت ابو ہریرہ رض سے روایت ہے کہ نبی کریم صلی اللہ علیہ و آله و سلم نے فرمایا: جنی بندہ اللہ سے قریب ہے، جنت سے قریب ہے، لوگوں سے قریب ہے (یعنی لوگ اس سے محبت کرتے ہیں)، دوزخ سے دور ہے (یعنی دوزخ سے نجات نصیب ہوگی) اور کنجوس آدمی اللہ سے

دور ہے، جنت سے دور ہے (یعنی جنت اس کو نصیب نہیں ہوگی) لوگوں سے دور ہے (یعنی لوگ اس سے نفرت کرتے ہیں)، دوزخ سے قریب ہے اور بلاشبہ علم تھی بندہ اللہ تعالیٰ کو عبادت گزار کنہوں شخص سے زیادہ پیارا ہوتا ہے۔“

متعلقین کی خبر گیری اور تعلقات کو نبناہنا

مولانا بستویؓ کی خصوصیات میں ایک خصوصیت یہ بھی تھی کہ وہ تعلقات کو ایک مدد و وقت یا مخصوص مقصد کے حصول تک قائم رکھنے کے ہرگز قائل نہ تھے۔ وہ تعلقات کو بھانے اور انجام تک پہنچادینے کے پاسدار تھے۔ محبت سے متعلق ان کی خواہش یہ تھی تھی کہ محبت للہ فی اللہ ہونی چاہیے اور قیامت کی اس گھری تک قائم رہنی چاہیے، جب اللہ تعالیٰ پکاریں گے کہ: ”أَئِنَّ الْمُتَحَابُونَ بِجَلَالِ الْيَوْمِ أَظْلَاهُمْ فِي ظَلِيلِ يَوْمٍ لَا ظِلَيلٌ“ (رواه مسلم) یعنی ”کہاں ہیں میرے وہ بندے جو میری عظمت و جلال کی وجہ سے آپس میں الفت و محبت رکھتے تھے؟ آج جب کہ میرے سایہ کے سوا کوئی سایہ نہیں ہے، میں اپنے ان بندوں کو اپنے سایہ میں جگد دوں گا۔“

متعلقین کی خبر گیری اور ان کے ساتھ اچھے تعلقات برقرار رکھنا ایمان کی نشانی ہے۔ ابو عبد اللہ حاکم نے ”متدرک“ میں صحیح سند کے ساتھ حضرت عائشہؓ کی روایت سے ایک حدیث نقل کی ہے جس کا مفہوم یہ ہے کہ ”ایک عمر سیدہ خاتون نبی کریم ﷺ کی خدمت میں حاضر ہوئی، آپ ﷺ نے بہت ہی اہتمام کے ساتھ اس کی خیریت دریافت فرمائی اور حالات معلوم کیے، جب وہ چل گئی تو میں (حضرت عائشہؓ) نے عرض کیا، یا رسول اللہ! آپ نے اتنے اہتمام کے ساتھ اس بڑھیا خاتون کی مراجع پر سی کیوں فرمائی؟ آپ نے فرمایا کہ یہ خدیجہؓ کے زمانہ میں ملنے آیا کرتی تھی اور تعلقات کی اچھی حفاظت کرنا ایمان کی علامت ہے۔“ (المتدرک۔ کتاب الایمان، حدیث نمبر: ۴۰)

امام بخاریؓ نے بھی اپنی کتاب ”صحیح البخاری/۲، ۸۸۸“ میں کتاب الادب کے اندر باب نمبر ۲۳ بے عنوان ”باب حسن العهد من الإيمان“ (تعلقات کی اچھی طرح پاسداری کرنا ایمان کی علامت ہے) قائم کر کے مذکورہ بالا حدیث کی طرف اشارہ فرمایا ہے اور باب کے نیچے ایک اور حدیث ذکر کی ہے جس میں نبی کریم ﷺ کی طرف سے حضرت خدیجہؓ کی دوست خواتین کی خبر گیری اور ان کے پاس ہدایا چیختے کا تذکرہ ہے۔

بہر کیف! مذکورہ بالا چار اوصاف وہ عناصرِ اربعہ تھے جن کی ترکیب سے حضرت مولانا عبد الرحیم بستوی صاحبؓ کی شخصیت کو مقبولیت، محبوبیت، جاذبیت اور عظمت حاصل ہو گئی تھی اور آج ان کا ہرجانے والا دل کی گہرا بیوں سے ان کے لیے دعا گو ہے اور ان کے فرق سے غلکیں۔ ہر مسلمان کو کوشش کرنی چاہیے کہ اپنی مستعار زندگی میں ایسا طرز اختیار کریں کہ اللہ تعالیٰ بھی ان سے راضی رہے اور

اللہ کے بندے بھی دعا گور ہیں اور آخرت میں نجات نصیب ہو۔
احاطہ دار العلوم سے جدائی کے بعد احقر کے ان سے روابط
اور ان کے چند خطوط احقر کے نام

سال ۱۴۱۲ھ کو احقر کے والد ماجد کا پیشیں صوبہ بلوچستان میں انتقال ہوا، جس کے بعد والدہ محترمہ نے مجھے حکم دیا کہ اب تمہیں اپنی والدہ، بھائیوں اور بہنوں کی دیکھ بھال کے لیے مستقل طور پر پاکستان میں قیام کرنا چاہیے۔ میرے لیے نتو مادر نسبی کے حکم سے روگردانی کا کوئی راستہ تھا اور نہ ہی ایک دم مادر علمی سے تعلق تدریس ختم کرنا آسان تھا، اس لیے میں نے دارالعلوم دیوبند سے تحریری طور پر ایک طویل رخصت کی درخواست کی اور والد ماجد کے سانحہ وفات سے بھی آگاہ کر دیا، اس موقع پر ایک تحریر اپنے دوست جناب مولانا عبدالخالق سنبلی صاحب کے نام بھی ارسال کر دی، جس میں مولانا عبد الرحیم صاحب بستوی عزیزیہ اور چند گیر حضرات کی خدمت میں سلام پیش کرنے کی درخواست اور والد ماجد کے سانحہ وفات کی اطلاع درج تھی، اس تحریر کے جواب میں مولانا بستوی صاحبؒ کی مندرجہ ذیل تحریر موصول ہوئی:

بحمد اللہ تعالیٰ

صداق مکرم حضرت مولانا عبد الرحیم صاحب مدد کرمہ استاذ دارالعلوم دیوبند
سلام مسلسل، امید کہ آپ بہمہ زاویہ بعافت ہوں گے، یہاں آپ کی کمپنی بھی بخیریت
مصروف تدریس ہے، مکرمت نامہ بنام برادر مکرم حضرت مولانا عبد الخالق سنبلی مدد فیضہ استاذ دارالعلوم
دیوبند میرے مطالعہ میں بھی آیا، مندرجہ کوائف علم میں آئے، طویل رخصت کی وجہ خاص سمجھ میں نہیں
آنی، عید الاضحیٰ کی تعظیل میں ہم لوگ اپنے اپنے وطن کے لیے پاہ رکاب ہیں، میری واپسی انشاء اللہ
۲۶ جون کے بعد ہوگی، گھر پر کچھ مصر و فیت ہوگی، ادھر سے عمرہ کرتے ہوئے ۳ راپریل کو دہلی واپس
آگیا تھا، اور ۵ راپریل اتوار کو گھر پہنچا، پھر ۱۵ راپریل کو دیوبند آگیا، آپ کے والد ماجد کے انتقال پر
ملاں کی خبر سے بڑا دکھ ہوا، اللہ تعالیٰ مرحوم کو کروٹ کروٹ جنت نصیب کرے اور آپ حضرات کو اس عظیم
سانحہ پر صبر جیل دے، آمین۔ حضرت مولانا مفتی سعید احمد صاحب پالن پوری کے والد ماجد بھی ۲۳ ربیعی
کو انتقال فرمائے، إِنَّا إِلَهُ وَإِنَّا إِلَيْهِ رَاجِعُونَ، آپ ایک تعریتی خط ضرور لکھ دیں۔

دیوبند میں شدید گرمی ہے، کسی پبلو چین نہیں، اس جوتنے کی ضرورت تو موسم سرما میں پڑے گی
جب پاؤں میں خفیں ہوں گے، خدا کرے آپ کو یاد رہے، حضرت مولانا سلیمان اللہ خان صاحب دامت
برکاتہم اور مولانا شفیق سلمہ بستوی کو بہت بہت سلام عرض ہے، اور اپنے بھائیوں کو بھی سلام یاد کہہ دیں۔

عبد الرحیم بستوی دارالعلوم دیوبند

مولانا نے اپنی تحریر میں جس جو تے کا ذکر فرمایا ہے وہ روئی ساخت کا ایک ہلکا مگر گرم جوتا ہوتا ہے جو سردیوں میں خفین کے ساتھ پہننے کے لیے موزوں ہوتا ہے، مولانا کو وہ جوتا پسند تھا، میں نے اپنی تحریر میں لکھ دیا تھا کہ اگر وہ دستیاب ہو جائے تو میں ان شاء اللہ بچیج دوں گا۔

مولانا سال ۱۹۸۷ء سے برابر رمضان المبارک کی تعطیل لندن میں مقیم مسلمانوں اور متعلقین کے اصرار و خواہش کے مطابق وہاں پر گزارنے تھے اور اپنے مؤثر بیانات و درس قرآن کے ذریعہ لوگوں کی اصلاح فرماتے تھے، لندن کے مذکورہ اسفار میں بیان کیے گئے ان کے مواعظ "خطبات لندن" کے نام سے شائع ہوتے تھے اور دینی حلقوں میں خوب پسند کیے جاتے تھے، مولانا کی ذرہ نوازی تھی کہ لندن میں قیام کے دوران کبھی احقر کو فون کر کے خبر گیری فرماتے تھے اور کبھی تحریر کے ذریعہ اپنے خلوص و شفقت کا اظہار فرماتے۔ مندرجہ ذیل تحریر انہوں نے لندن کے سفر سے واپسی پر ہندوستان سے احقر کے نام ارسال کر دی تھی:

بحمد اللہ تعالیٰ

رفیق مکرم، صد ایق محترم حضرت مولانا عبدالرؤوف صاحب افغانی دامت برکاتہم!
 سلام مسلسل، امید کہ طرح دار مزانج بخیر ہوں گے، آپ کا پُر مزاہ مکتب نظر نواز ہوا، آپ کے زعفرانی جملے جب مجلسِ احباب میں پڑھ کر سنائے گئے تو پوری مجلس تھقہہ زار ہو گئی، لندن کے سفر سے جب میں واپس آیا تو معلوم ہوا کہ آپ نے اپنے کمرہ میں جھاڑ و پھیر دیا ہے تو اسی وقت گمان ہوا کہ میں السطور کچھ ہے، افسوس کہ مجلس کا ایک اہم رکن ہماری نظر وہ سے غائب ہو گیا، آپ کی یہ جدائی ہم پر شاق ہے، نو ہفتہ تقدیر کو کیا کہا جائے، آپ کی وہ شیریں اور دل آؤز گفتگو اکابر میں سن سکیں گے، حضرت مولانا عبد الحق صاحب سنجھی، حضرت مولانا نسیم احمد صاحب بارہ بنکوی اور حضرت مولانا شوکت علی صاحب بستوی آپ کے انتقال مکانی کو بربی طرح محسوس کر رہے ہیں، ویسے وہاں آپ کو یقیناً سکون رہے گا، وطن سے قریب اور یافت بھی اچھی۔ بھائیوں کے بارے میں معلوم نہ ہو سکا کہ وہ کہاں اور کیا خدمت کر رہے ہیں۔ عید الاضحیٰ کی تعطیل میں گھر گیا تھا، ۲۷ رب جون کو دیوبند واپس آیا، واپسی کے بعد دو ہفتہ علیل رہا، اب دو دن سے پھر بخار نے جملہ کر دیا ہے، بخار کی حالت میں ہی یہ خط لکھ رہا ہو، عزیزم شفیق بستوی سلمہ اچانک دیوبند آگئے، سوچا کہ موقع اچھا ہے، کیوں نہ چند سطر میں آپ کی خدمت میں پیش کر دی جائیں، سارے "ہدی" آپ کو سلام کہتے ہیں۔

حضرت مولانا مجیب اللہ صاحب قاسمی سلام یاد عرض کرتے ہیں۔

عبد الرحیم بستوی دارالعلوم دیوبند

28-7-92

ذکورہ بالآخر یہ میں مولانا نے جو جملہ لکھا ہے ”سارے ہندی آپ کو سلام کہتے ہیں“ اس سے مراد اُن کے ۹ رصا جزادے ہیں جن میں سے ہر ایک کے نام کے آخر میں ”ہندی“ لفظ ہے جیسے ”نور الہندی“، ”غیرہ۔“ اگلے سال مولانا بستوی صاحبؒ نے لندن، ہی سے مندرجہ ذیل تحریر ارسال کر دی تھی:

بحمد اللہ تعالیٰ

رفیق مکرم، صدیق لیق حضرت مولانا عبد الرؤوف صاحب افغانی استاد دارالعلوم دیوبند قبل ستہ واحدۃ۔

سلام مسلسل، امید کہ آپ بہمہ زاویہ بخیر ہوں گے، میں یہ خط لندن سے لکھ رہا ہوں، ۲۲ ربیوری دو شنبہ کو یہاں پہنچا۔ عید کے بعد ۲۷ مارچ شنبہ کو ان شاء اللہ دہلی کے لیے واپسی ہو گئی۔ رمضان میں یہاں مشغله تفسیر قرآن اور بیان ہے۔ مولانا ریاست علی صاحب اور مفتی سعید احمد صاحب پالن پوری بھی تشریف لائے ہیں، مگر یہ دونوں حضرات لندن سے دور و سرے شہر میں ہیں، مولانا مفتی عبد الرزاق صاحب بھوپالی بھی آئے ہیں اور لندن ہی کی ایک مسجد میں قرآن کی تفسیر کر رہے ہیں۔ میں دہلی سے ان شاء اللہ! سید ہے گھر جاؤں گا، ۱۱/شووال کو ان شاء اللہ پھر دیوبند پہنچوں گا، آپ کو خط لکھنے میں تاخیر ہو گئی، اس تاخیر پر معدرت خواہ ہوں، مجھے کسی نے اطلاع دی ہے کہ عزیزم مولانا شفیق احمد بستوی عمرہ کے لیے گئے ہیں، ہو سکتا ہے آپ بھی تشریف لے گئے ہوں، یہ خط جب بھی نظر سے گزرے اور شفیق سلمہ ہوں تو میرا سلام یاد کہہ دیں۔ میرے ایک جگہ دوست الحاج اظہار افسر صاحب بنگور سے کراچی پہنچ ہوں، ہو سکتا ہے آپ سے ملاقات ہو، ان کے خط میں آپ کو سلام لکھا تھا، ملاقات پران کو بتا دیں کہ میں ۲۷ مارچ کو لندن سے ان شاء اللہ دہلی واپس ہوں گا، کبھی بھی آپ کی یاد بہت سنتی ہے، اب تو بظاہر ملاقات کی صورت بھی نہیں دکھائی دے رہی ہے۔ دعا کیجیے! کسی بہانے اللہ تعالیٰ مجھے ہی کراچی پہنچا دے، مجلس احباب میں آپ کی یاد رہتی ہے، مولانا عبد الخالق صاحب سنہ ۱۰۰۰ رضمان تک دارالعلوم میں رہے ہوں گے، اس کے بعد گھر چلے گئے ہوں گے۔ مولانا محمد نسیم صاحب رمضان سے پہلے ہی بچوں کو لے کر گھر جا چکے تھے، قاری جمشید صاحب مدرس گئے ہیں اور قاری عبد الرؤوف صاحب رمضان میں کہیں نہیں گئے، والسلام

عبد الرحیم بستوی، لندن

15-3-93

مولانا سے احتراق کی آخری ملاقات

ماہ رب جب ۱۴۳۵ھ کو ۲۳ رسالہ جدائی کے بعد اللہ تعالیٰ نے احتراق کو ایک مرتبہ پھر اپنی مادر علمی کی زیارت کا موقع عنایت فرمایا، اس موقع پر حضرت مولانا عبد الرحیم صاحب بستویؒ سے ان کی اقامت گاہ پر جو ”دارالدرسين“ میں واقع تھی ملاقات ہو گئی اور پرانی یادیں تازہ ہو گئیں۔ مولانا نے حسب معمول

شفقت و اکرام کا معاملہ فرمایا اور ساتھ ساتھ ایک ہزار روپے کا مخلصانہ و مشقانہ ہدیہ بھی پیش فرمایا، اور مزید ایک ہزار روپے میرے توسط سے مولانا شفیق احمد صاحب بستوی ناظم و استاد حدیث جامعہ خدیجہ الکبریٰ کراچی کے لیے ہدیہ کے طور پر ارسال کردیئے، یہ کس کو معلوم تھا کہ اس دارفانی کے اندر مولانا بستوی صاحب[ؒ] سے یہ میری آخری ملاقات ثابت ہوگی؟ مجھے توی امید ہے کہ اللہ تعالیٰ مولانا کو جنت میں اعلیٰ مقام عطا فرمائیں گے اور مولانا اپنے مخلصانہ اور مشقانہ مزاج کے مطابق وہاں پر بھی ہم جیسے قصور وارد و مستوں کو فرماوش نہیں کریں گے اور ہمارا سہارا بینیں گے۔

مولانا کے لاکن و فائق اساتذہ کرام

مولانا بستوی صاحب[ؒ] نے دارالعلوم دیوبند میں سال ۱۹۵۲ء مطابق ۱۴۱۳ھ داخلہ لیا اور چار سال دارالعلوم میں رہ کر سال ۱۹۵۶ء مطابق ۱۴۱۷ھ دورہ حدیث سے فراغت حاصل کی۔ شیخ الاسلام حضرت مولانا سید حسین احمد صاحب مدفون، حضرت علامہ محمد ابراہیم صاحب بلیاوی، حضرت مولانا سید فخر الحسن صاحب مراد آبادی، حضرت مولانا بشیر احمد خان صاحب بلندشہری، حضرت مولانا ظہور احمد صاحب دیوبندی، حضرت مولانا عبدالاحد صاحب دیوبندی، حضرت مولانا محمد جلیل صاحب کیرانوی اور حضرت مولانا سید حسن صاحب دیوبندی (قدس اللہ اسرارہم) ان کے دورہ حدیث کے اساتذہ تھے۔ واضح رہے: شیخ الاسلام حضرت مدفنی قدس سرہ کے شاگردوں میں سے دارالعلوم دیوبند کے اندر اب چند ہی حضرات بقید حیات رہ گئے ہیں۔

مولانا بستوی صاحب کا شمار زمانہ طالب علمی میں بھی ممتاز و فائق طلبہ میں ہوتا تھا، ان کے ہم وطن و ہم سبق حضرت مولانا صادق علی صاحب قاسمی "خطبات لندن" کے "پیش لفظ" کے تحت بستوی صاحب[ؒ] کے زمانہ طالب علمی کا ذکر کرتے ہوئے لکھتے ہیں:

"مجھے اچھی طرح یاد ہے کہ ایک دن مغرب کے بعد احاطہ دار جدید میں مولانا قطبی تصدیقات کا تکرار کر رہے تھے، تقریباً ڈیڑھ دو سو طلبہ کا ایک جم غیر تکرار میں شریک تھا، سبھی گوش برآواز، مجلس تکرار میں سنا تھا، مولانا کے سامنے کوئی کتاب بھی نہیں "لڑتے ہیں مگر ہاتھ میں توار بھی نہیں" کا سراپا، تقریر یاری ہے، ضلع اعظم گڑھ کی مشہور و قدیم درسگاہ جامعہ عربیہ احیاء العلوم مبارک پور کے ناظم اعلیٰ حضرت مولانا عبد الباری صاحب جواب مرحوم ہوچکے ہیں کسی ضرورت سے دارالعلوم تشریف لائے تھے، ادھر سے گزر رہے تھے، طلبہ کے اس جم غیر کو دیکھ کر رُک گئے، کوئی استاد یہاں میدان میں درس دے رہا ہے کیا؟ ان طلبہ سے پوچھا جوان کے ہم وطن ان کے ہمراہ تھے، کہا: نہیں! بستی کا ایک طالب علم ہے عبد الرحیم، تکرار کر رہا ہے، فرمایا! اچھا! اتنے طلبہ تکرار میں؟ وہ کھڑے ہو کر سننے لگے، بہت خوش ہوئے اور بڑھ کر دورو پیہ انعام دیا، دورو پیہ اس زمانہ میں کچھ کم نہیں تھا، اگرچہ انعام کی مٹی بھی بڑی چیز اور یادگار ہوتی ہے"۔

مولانا کا سفر آخرت، نماز جنازہ اور مزار قاسمی میں مدفین

مولانا نے ضعف و نقاہت کے باوجود تعلیمی سال ۱۴۳۵-۱۴۳۶ھ کے آخر تک پڑھایا اور ماہ شعبان امتحان سالانہ کی تکمیل کے بعد زمانہ تعلیم میں بیماری اور کمزوری بذریعہ بڑھتی گئی اور علاج کا سلسلہ بھی رہا، مگر کوئی خاطر خواہ افادہ نہ ہوا اور بیماری مایوس کن حد تک پہنچ گئی، مجھے برادر مکرم جناب مولانا عبدالخالق صاحب سنبلی استاد و نائب مہتمم دارالعلوم دیوبند نے ان کی مذکورہ کیفیت کی اطلاع بذریعہ فون کر دی تھی۔ متعلقین سب ان کی صحت و عافیت کے لیے دعا میں کرتے رہے، یہاں تک کہ وقتِ موعد آپ پہنچا اور انہوں نے قمری حساب سے تقریباً تراہی سال اور شمسی حساب سے تقریباً کیا اسی سال کی عمر میں ۲۳ / ذیقعده ۱۴۳۶ھ مطابق ۹ ستمبر ۲۰۱۵ء بروز بدھ تقریباً نو بجے صبح داعیِ اجل کو بیک کہا! إِنَّا لِلَّهِ وَإِنَّا إِلَيْهِ رَاجِعُونَ۔ ان کی نماز جنازہ احاطہ دارالعلوم دیوبند میں حضرت الاستاذ مولانا ریاست علی صاحب بجنوری دامت برکاتہم استاد حدیث و سابق ناظم تعلیمات کی امامت میں ادا کی گئی جس میں علماء کرام، طلباء عزیز، مولانا کے دیگر متعلقین و شہری حضرات نے بڑی تعداد میں شرکت کی، نماز جنازہ کے بعد مولانا کی لفظ کو مزار قاسمی میں سپرد خاک کیا گیا، جہاں بانی دارالعلوم دیوبند حضرت مولانا محمد قاسم صاحب نانوتوی قدس سرہ سمیت بڑے بڑے اکابرین و اہل اللہ آسودہ خواب ہیں۔ مولانا کی مغفرت و رفع درجات کے لیے دارالعلوم دیوبند اور ملک کے دیگر حصوں میں بلکہ پیر و ملک بھی متعلقین کی جانب سے ایصال ثواب و دعاؤں کا اہتمام کیا گیا اور ان شاء اللہ! دعاؤں کا یہ سلسلہ جاری رہے گا۔ انہوں نے اپنے پچھے اپنی اہلیہ محترمہ، اور لاٽ و فاقٽ نو صاحبزادوں اور ایک صاحبزادی سمیت شاگردوں اور متعلقین کی ایک بڑی تعداد کو سوگوار چھوڑا۔ اللہ تعالیٰ مرحوم کو جنت الفردوس میں اعلیٰ مقام نصیب فرمائیں اور پس ماندگان و متعلقین کو صبر جمیل کی توفیق عطا فرمائیں۔ آ میں

حضرت مولانا اکرام اللہ خان صاحب کو دلی صدمہ

جامعہ علوم اسلامیہ علامہ بنوری ٹاؤن کے استاذ و ناظم دفتر حضرت مولانا اکرام اللہ خان صاحب کی صاحبزادی بشائر (عمر تقریباً تین سال) چند دن علیل رہنے کے بعد ۱۹ اریاض الاول، مطابق ۳۱ دسمبر ۲۰۱۵ء کو انہیں داعی مفارقت دے گئی۔ جامعہ کے رئیس حضرت مولانا ڈاکٹر عبدالرزاق اسکندر دامت برکاتہم العالیہ نے ان کی نماز جنازہ پڑھائی اور ڈالیا قبرستان میں سپرد خاک کیا گیا۔ قارئین "بینات" سے درخواست ہے کہ وہ دعا کریں کہ اللہ تبارک و تعالیٰ حضرت مولانا اکرام اللہ خان صاحب، ان کی اہلیہ اور لوحقین کو یہ دلی صدمہ برداشت کرنے کی توفیق عطا فرمائے اور اس پیغم کو ان کے لیے ذخیرہ آخرت بنائے۔